



<http://www.arianafghanistan.com>



۲۰۱۷/۱۲/۲۰

پوهاند عبدالحی حبیبي

اشرف خان هجري د پښتو مقتدر قصیده سرا

اشرف خان هجري کله کله ځان روحي هم بولي، د خټکو د کهول يو پوخ او پياوړی قصیده سرا دی. دده په قصیده کښي د وطن د بېلتانه درد او سوی پټ پروت دی. بېلتون دده کلام ته خاص اثر او رقت او د آتشیو احساساتو تودوالی او د وطني اشعارو خاص رنگ او آهنگ ور بخښلی دی د دکن په منفا کښي د (روه) دغه شیرین نوا بلبل هسي درافشاني کا:

ما هجري ته ئې هجران دکن لمبه کړ
ځکه تل د یار له غمه در افشان یم

هجري د هنر دوست او فنان ذوق خاوند ؤ، په یوه اوږده قصیده کښي د هنر لوړ مقام او د پښتو شاعرانو هنري منزلت ټاکي او په انتقادي نظر د دوي هنر تجزیه کوي. دا قصیده داسي شروع کيږي چي په ادبي اصطلاح ئې مقتضیه یا محدوده بولله گڼلای سواي ځکه چي کوم نسیب یا تشبیب نه لري:

د مردانو بدایي علم و هنر دی آرایش د گلرخانو په زیور دی
د هنر پیشه زیور د زیرکانو هرچه فخر په دولت کاندې بقر دی

د هجري په نظر کښي آرت او صنعت په دې نړۍ کښي یوه لایزاله پدیده ده او په داسي حال کښي چي نور اعتبارات نیستي کېدونکي دي، فقط همدغه صنعت د نړۍ ښکلا ساتي او خپل اثر جاویدان پرېږدي، دی وایي:

په اقبال د دهر ځای د غرور نسته د بقا زوال ئې ژر لکه دیگر دی
په هغه یار فرزانه کله نازیږي چي ئې نن په غیر کي یو سبا دیگر دی
مهین یار تر علم نسته په دنیا کي په دوه داره مدعا لره رهبر دی
که عالم په علم جوړ ملک ئې بوله بلکه لا تر پرښتو نه نکوتر دی

دلته هجري د شاعرۍ فن ته ور گرزي او داسي ئي ستايي:

هر صفت چي خالق ايښي په بنده كي	تر همه وو گويايي والا گهر دئ
هيڅ تميز به ئي ونه سي له حيوانه	خود په ژبه آل ممتاز د بوالبشر دئ
گويايي اكر چه كسب د انسان ده	ولي هر چي سخنور هغه بهتر دئ
كه سبب ئي گويايي د زبان نه ده	سكه په څه بلبل په طيرو كي سرور دئ

دلته هجري د خپل قوم د هنري فعاليت لږوالی ته ملنفت كيږي او په دغه تریخ حقیقت په داسي ډول اعتراف کوي، چي دده نقاد نظر ځيني ښکاري.

پښتون ذات چي رب پيدا کړ له ازله
دود د علم او هنر پکي کمتر دئ
که همه قوم پره کړي سر له سره
دا حکمت په څو مکانه مقرر دئ

هجري د خپل پلار خوشحال خان خټک په استادۍ او فني مهارت وياړي او ځان ئي په مستقيم ډول خلف او شاگرد گني او وايي:

اولاً به د استاد له حاله وایم	چي ئي شعر جهانگیر لکه قمر دئ
په پښتو ژبه چي شعر چا بیان کړ	د همه وو نظم ستوري دي، دی نمر دئ
څه خوبي د هغه نمر وایي مهجوره	چي ئي نوم دهر نیولی سر په سر دئ
ټول ئي وسپاره په ماسریر د نظم	هغه نمر چي نن د خاورو په بستر دئ
نن حریف د جواب نه وینم په دور	نه مي یو له مړو په شعر برابر دئ
زه محتاج د شاهد نه یم په داقو	په راستي مي دا غرا شعر محضر دئ
که څوک خیال د جدل کا زماله نظمه	دغه گوی دغه میدان دغه احقر دئ
زیبا شعر هسي زړه د"هجري" یوور	لکه زړه دسفله وړئ سیم و زر دئ

د هجري په کلام کښي د پخوانو قصیده گویانو اغېزې لفظاً او معناً ښي ښکاري.

شيخ اسعد سوري د پښتو بولونكى يعني قصيده سرا د امير محمد سوري پر مگرگ له فلکه سره گيلې مانې کولې او څنگه ئې د هغه وېر نه يعني (رثا) په مهارت او فني لياقت سره ويلې وه.

اوس د هجري په يوه شکوه کښي هم د هغه زاړه فکر او بلاغت پڅرکي ښه ځليږي او د منظرنگارۍ او استعارې کمال ځني ښکاري:

هسي چاري په انسان ولي سما کا چي ئې کار همه په څټ د مدعا کا

کيفيت ئې مشابه له بازيگرو نوی نوی مخ له غيبه هويدا کا

ماه و مهر جوړه مهري دحقه باز په ماښام يوه په خوله بله پيدا کا

توره شپه گويا پر ده د نيرنگي و هر چاته روزانه بازي نما کا

سره مهره په لپو ونيسي تياره س بيا عطسه دشپې مصدره د سبا کا

زمکه سره لکه شهپر سي دموران چي پيدا له فمه زاغ د زروها کا

د مراد باده څرگنده کا سري ته بيا ئې زر ورځني پټه په جفا کا

نه به يار و يار ته و بڅښي قسم دئ نه به څوک ځيني حاصله تمنا کا

بيا به کله درخو وکا سينگارونه چي ليمه د حسن سترگي پي خلا کا

نه به بيا آدم شمله په څېره کښېږدي چي درخو ئې سينه يخ په تماشا کا

د گردون هسي روش دئ له ازل دوه مين په زجر تل سره سوا کا

هر زمان چي خنجر و کاږي دقهر له گدايه برابر لوی امرا کا

د فاضل په فضيلت ئې رقت نسته نه ئې توره لږ ادب د اولياء کا

دا ويل به ارمان کښېږدي په وگړي که قرائت ئې په منبر باندي ملا کا

چي آخر وفا له مرده مونده نه سي مرد هغه چي په حيات همه تر شا کا

"هجرى" در دي پيوسته د حقيقت کره

کيفيت ئې کاني زړه هم په ژړا کا

وگورئ چي د شاعر په فکري چاپېر کښي تل د زمانې سياسي او اجتماعي اوضاع اغېره من وي. د اسعد سوري او د خوشحال خان د زوى رثايي قصيدې هم وېرني او شکوي د ي خو هغه وخت د پښتنو سياسي عظمت د فکري استقلال او پر ځان ويسا او

د روحي ټينگار او صلابت موندو، په وير او ماتم کښي هم شاعر له دنيا فراز نه کاوه او د ياس او قنوطيت څپو لاهو کاوه لکه چي د اسعد په قصيده کښي نه ليدل کيږي مگر د هجري عصر خو د هندي مغولو د پردې سلطې او اقتدار د لورنيا وخت و دلته د پښتنو ملي مرکزيت د دوو غښتلو شاهنشاهيو تر منځ تری تم و او خوشحال خان غوندي پياوړی مشر او د آزادۍ د جنگ نوميالی مبارز او اور ژبی شاعر تر خاورو لاندي سوی و، نو ځکه د هجري په قصيده کښي يو د ياس او نوميدۍ رنگ ښکاري، په کوم ځای کښي چي د اسعد سوري او خوشحال له خپلي ويرني او شکوي څخه هم د ژوند او قومي افتخار لپاره نتيجه راباسي. هجري د ملي مړيني په گروم او وير کښي دنيا او مافيه ته شا کوي او وايي:

"مرد هغه چي په حيات همه تر شا کا"

دا دی د بل واکۍ او بد بختۍ لوی نښان چي زموږ په قومي شاعرۍ کښي د کورگانيانو له مظلومو او جفاوو څخه پيدا سوئ و او د پښتنو درې سوه کاله ددغه اجنبي تاراکه سره مبارزه کوله. مگر سره ددې چي ددغي دورې په ادبي آثارو کښي ډيري د گرومه ډکي انگازې پاته دي خو پښتون مهجور شاعر بيا هم خپل وطن او د ملي ژوندون او افتخار مرکز نه دی هېر کړی، لکه چي هجري وايي:

که نصيب بنده کـــــــړی په دکن دی

دامنـــــــگیر يي همپشه عشق د وطن دی

د زړه باز ئي تل د "روه" په زمکه گزري

که "هجري" په دکن ناست خالي بدن دی(۱)

(۱) د هجري ياد، د افغانستان د علومو اکاډيمۍ چاپ، ۱۳۶۴، ص ۱_۷.